

د عوبديا نبي کتاب

د کتاب پېژندنه

دا لنډ کتاب د ميلاد نه مخکې په ۵۸۶ کال د اورشليم د سقوط څخه وروسته ليکل شوی دی، کله چې جنوب ختيځ خواته د يهودا پخوانی دښمن ادوم نه يوازې د اورشليم په سقوط خوشحاله شو، بلکې د يهودا د غمجن او خطرناکه حالت څخه يې ګټه واخيستله، ترڅو ښار لوټ کړي او د يرغل کوونکي سره مرسته وکړي. د ادوم خلک د عيسو د اولادې، د يعقوب ورور او په حقيقت کې د اسراييلو قوم ته يو نژدې قوم دی. عوبديا پېشگويي وکړه چې ادوم ته به د نورو قومونو سره چې د اسراييلو دښمنان وو، سزا ورکړي او ماتې به وخوري. عوبديا د خلکو غوږونو ته دا خبره رسوله چې ټوله نړۍ د خدای ده او يوه ورځ به څښتن په هغې باندې حکومت وکړي.

د موضوعگانو لست

د ادوم سزا: ۱-۱۴ ايتونه

د څښتن د قضاوت ورځ: ۱۵ - ۲۱ ایتونه

څښتن اډوم ته سزا ورکوي

① دا د عوبديا هغه رويا ده چې څښتن خدای ورته د اډوم د قوم په هکله ښودلې وه:

مونږ واورېد د څښتن نه يو پيغام

هغه ولېږه قومونو ته استازی چې وايي

پاڅی او تيار شئ د اډوم سره د جنگ دپاره

② وايي څښتن اډوم ته

زه به کمزوری کړم تا د قومونو منځ کې

هرڅوک به گوري درته په سپکه سترگه

③ ته غولولی يې خپل غرور

ته چې اوسېږې په کمرونو کې

او جوړوې خپل کور لوړو ځايونو کې

د خپل ځان سره ته وايي چې

څوک به رانېکته کاندې ما لاندې؟

④ که د عقاب په شان والوزې ته پورته

او جوړه کړې خپله ځاله د ستورو منځ کې

چې ښکاره شي داسې چې وي د ستورو منځ کې

خو رانېکته کوم به دې زه څښتن داسې ويلي دي:

⑤ که غله راشي د شپې او لوټ کړي تا

نو يوازې يوسي به هغه څه چې زړه يې غواړي

کله چې خلک راټولوي انگور

لږ څه پرېږدي همېشه

خو ستا دښمنان به تا بيخي ورک کړي

⑥ اولاده به د عيسو لوټ شي

او يووړل به شي پټې خزانې د هغوی

٧ ته غولولی يې ټولو ملگرو خپلو

ته يې شړلی يې له خپل وطنه

چې روغه جوړه کومو خلکو کړې وه تا سره

اوس شول کامياب په تا

کومو دوستانو چې خوړلې وه ډوډۍ ستا

دام تا ته يې ايښی ؤ

٨ ستا په هکله وايي: څه شوه د هغه ځيرکتيا؟

څښتن داسې ويلي دي:

په هغه ورځ چې اډوميانو ته سزا ورکوم

زه به تباہ کړم د دوی هوښيار خلک

او زه به ورک کړم ټول پوه خلک د هغوی

٩ سخت به ووپرېږي تيمان د ښار جنگياليان

او وبه وژل شي هر عسکر اډوم کي

اډوم ته د سزا ورکولو دليلونه

⑩ په دې خاطر چې تا دی کړی ظلم

په خپلو ورونو يعني په اولادې د يعقوب

ته به پټ شي په شرمونو او تباہ به شي د تل دپاره

⑪ چې کله ماتې دښمنانو کړلې دروازي د هغوی

په هغه ورځ ته يوه خوا کې وې ولاړ ورته

ته هم وې داسې بد پرديو خلکو په شان

چا چې يووړلو مال او دولت د اورشلیم

ويي ووېشلو اورشلیم خپل منځ کې

په پچې اچولو سره

⑫ بايد چې ته خوشحاله شوی نه وای

په بدبختۍ د خپلو ورونو په يهودا کې

بايد چې تا خوشحالي کړې نه وای

د هغوی د بربادۍ په ورځ

تا بايد دوی پورې خندلي نه وای

د هغوی د مصيبت په ورځ

١٣ بايد چې ته ورننوتی نه وای زما د قوم ښار ته

په هغه ورځ چې وو راځېر سختو کې

خوشحاله شوی بايد نه وای د هغوی په تماشه باندې

لوټ کړی نه وای تا مال او دولت د هغوی

په هغه ورځ چې مصيبت کې ؤ دوی

١٤ ته بايد نه وای ولاړ په څلور لارې کې

چې ووژني هغه خلک چې تښتېدل به

بايد چې نه وای تسليم کړي دوی تا دښمنانو ته

په کومه ورځ چې مصيبت کې وو دوی

د څښتن د قضاوت ورځ

①۵ رانژدې شوې هغه ورځ چې زه څښتن به

قضاوت کومه نورو قومونو سره

ای اډومه، تا چې کړي دي څه

وبه شي تا سره هماغسې کار

څه چې تا کړي دي په تا به وشي

①۶ تريخ جام دی څښلی زما قوم د سزا

په سپېڅلي غره زما

خو هم به یې وڅښي اډوم او د شاوخوا قومونه

د دې نه ډېر تريخ جام د سزا

هغوی به ټول وځښي او شي به پناه له سترگو

١٧ خو ځينې به بچ شي د صهيون په غره کې

او سپېڅلې ځای به وي بيا

بيا اولاده به د يعقوب ونيسي د هغو خلکو ځمکه

چې يې نيولې وه له دوی څخه

١٨ وي به د اور په شان د يعقوب او د يوسف اولاده

کړي به نابود هغوی اولاده د عيسو

لکه څنگه چې اور بوس سوځوي

داسې به پاتې ژوندۍ نه شي د عيسو اولاده ما څښتن

داسې ويلي دي.

د څښتن پاچاهي

١٩ د جنوبي يهودا خلک به اډوم ونيسي

او د لوېديځو غرو لمنو خلک به فلسطين ونيسي

اسراييليان به نيسي د افرايم او د سامري سيمي

او د بنيامين خلک به جلعاد ونيسي

۲۰ شي راستانه به د اسراييلو له شماله

جلاوطنه لښکر به فينيقيه ونيسي

د شمال نه تر زرفت پورې

د اورشليم جلاوطني خلک چې دي سارديس کې

هغوی به ونيسي بنارونه د جنوبي يهودا

۲۱ د اورشليم بريالي خلک به

حمله وکړي په اډوم باندې

حکومت به کاندې په هغه باندې

او خښتن به خپله وي پاچا